

her was eo folches at ente: imo was eo fehta ti leap:
 chûd was her chônâm mannum.
 ni wâniu ih iû lib habbe'
 'wéttu irmingot [quad Hiltibrant] obana ab hevane, 30

dat dû neo dana halt mit sus sippan man
 dinc ni gileitôs'
 want her dô ar arme wuntane bougâ,
 cheisuringu gitân, sô imo se der chuning gap,
 Hûneo truhtîn: 'dat ih dir it nû bi huldî gibu.'
 Hadubrant gimahalta Hiltibrantes sunu:
 'mit gêru scal man geba infâhan,
 ort widar orte.
 dû bist dir, altêr Hân, ummet spâhêr,
 spenis mih mit dinêm wortun, wili mih dînu speru werpan. 40

pist alsô gialtêt man, sô dû êwîn inwit fuortôs.
 dat sagêtun mî sêolidante
 westar ubar wentilsêo, dat inan wic furnam:
 tôt ist Hiltibrant, Heribrantes suno.'
 Hiltibrant gimahalta, Heribrantes suno.
 'wela gisihu ih in dînêm hrustim,
 dat dû habês hême hêrron gôten,
 dat dû noh bi desemo rîche reccheo ni wurti.'
 'welaga nû, waltant got [quad Hiltibrant], wêwurt skihit.

ih wallôta sumaro enti wintro sehstic ur lante, 50
 dâr man mih eo scerita in folc sceotantero:
 sô man mir at burc ênigeru banun ni gifasta,

nû scal mih suâsat chind suertu hauwan,
 bretôn mit sînu billiu, eddo ih imo ti banin werdan.

doh maht dû nû aodlihho, ibu dir dîn ellen taoc,
 in sus hêremo man hrusti giwinnan,
 rauba birahanen, ibu dû dâr ênic reht habês.'
 'der sî doh nû argôsto [quad Hiltibrant] ôstarliuto,
 der dir nû wîges warne, nû dih es sô wel lustit,
 gûdea gimeinûn: niuse dê môtti,
 hwerdar sih hiutu dero hregilo rûmen muotti, 60